

حیل فقہ اسلامی کے تناظر میں

Lawful Evasives in the Light of Islamic Fiqh

☆ پروفیسر ڈاکٹر دوست محمد

☆☆ پروفیسر ڈاکٹر صاحب اسلام

Abstract:

Heela (حیلہ) is an Arabic word used as a term in Islamic Jurisprudence. In English language it can be explained "evasiveness" which can be interrupted in to ways as a person may understand something else than the meaning of speaker without labelling the lie. It demands wisdom and minuteness to be used for achieving the objectives. It legitimately lawful evasiveness and sinful evasiveness all two dimensions fit. The valid evasiveness fulfill all the legal requirements. It has further three types. In first type although evasiveness may be invalid but the achieved purpose must be lawful and valid. For example, a woman, who has filed for divorced from her husband can present before jury the fake witness, in order to achieve her purpose. In second type an evasiveness may be used as mean of profit or hurdle from getting a loss. It has the relation of cause and effect. While in third type it has an element of ambiguity, which may be used to avoid the loss by misleading or giving false statement. Sinful evasiveness is the one which is used to achieve an illegal target. It is further divided into three types. In first type the evasiveness and the required purpose both stand illegal. In second type the evasiveness may be lawful but the targeted objective is unlawful. While in third type the evasiveness and the purpose both may be valid but these are manipulated to achieve an illegal purpose and objective.

☆ ڈاکٹر میکٹر، شیخ زاید اسلامک سنٹر، پشاور یونیورسٹی۔

☆☆ پروفیسر، شیخ زاید اسلامک سنٹر، پشاور یونیورسٹی۔

All the valid evasiveness have their proofs of validity in Qur'an and Hadith. Like a person may go against his own believes to save his life. The use of evasiveness is valid for a person if he does not want to cross the legal boundary. Prophet Muhammad (PBUH) also minimized the punishment for an ill and weak person. For invalid forms of evasiveness there are also proofs of being illegal. Like the Jews made strategy for fishing on Saturday. The evasiveness may be personal or impersonal. If it is use for negativity or corruption surely it is invalid and illegal but if it is used to achieve the lawful right and construction than it is valid and legal. An evasiveness may apply to any dimension of life.

حیلہ کی تعریف درج ذیل ہے:

حیلہ کے لغوی معنی:

لسان العرب میں ہے: ”قال ابن سیده: الْحَوْلُ وَالْحَيْلُ وَالْحَوَالُ وَالْحَيْلَةُ وَالْحَوِيلُ وَالْمَحَالَّةُ وَالْإِحْتِيَالُ وَالتَّحْوِيلُ وَالتَّحْيِيلُ كُلُّ ذَلِكَ ”الحذمه وجوده النظر والقدرة على دقة التصرف، والحَيْلُ وَالْحَوَالُ جمع حيلة“^(۱) یعنی ابن سیدہ کے مطابق تمام مذکورہ الفاظ بشمول حیلہ کے ایک ہی مفہوم کے حامل ہیں اور وہ مفہوم ہے: ”کسی معاملے میں باریک بینی سے تصرف کرنے کی قدرت، جودتِ نظر اور عقلمندی و دانائی“ اس کے بعد بتایا گیا ہے کہ ”حَيْلَ اور حَوْلَ“ حیلہ کی جمع ہیں۔

المصباح المنیر فی غریب الشرح الکبیر میں ہے: ”والحيلة الحذمه في تدبير الأمور وهو تقليب الفكر حتى يهتدى إلى المقصود“^(۲) اور حیلہ معاملات کی تدبیر میں حذاقت یعنی دانائی اور عقلمندی سے کام لینے کا نام ہے جس کا مطلب ہے کہ سوچ اور فکر کو پلٹ پلٹ کر مختلف زاویہ ہائے نگاہ سے اس طرح جائزہ لیا جائے کہ مقصود تک رسائی ہو سکے۔

حیلہ کے اصطلاحی معنی:

فقہاء حیلہ کو اس عام لغوی معنی کے بجائے اس کے خاص معنی میں استعمال کرتے ہیں اور وہ اس کی تعریف اس طرح کرتے ہیں کہ حیلہ ایک خاص قسم کا تصرف اور عمل ہے جس کے ذریعے صاحب تصرف و عمل کا مفہوم ایک حالت سے دوسری حالت میں منتقل ہو جاتا ہے۔ عرف میں اس کا غالب استعمال ایسے نادیدہ یعنی غیر جلی طریقے اختیار کرنے پر ہوتا ہے جن کے ذریعے اپنی غرض تک رسائی اور اس کی حصول میں کامیابی ہوتی ہے۔ لیکن تصرف کے یہ طریقے بغیر ذہانت و فطانت کے ذہن میں نہیں آسکتے۔ (۳)

حیلے کی لغوی اور اصطلاحی تعریف کے بعد اب ہم حیلوں کی اقسام بیان کرتے ہیں۔

حیلوں کی اقسام:

شرعی اعتبار سے حیلے دو قسم کے ہیں:

- ۱۔ جائز حیلے
- ۲۔ ناجائز حیلے

جائز حیلے: (۴)

یہ وہ حیلے ہیں جن کے ذریعے گناہ سے بچتے ہوئے حلال رزق، کمائی اور مال و دولت یا حقوق تک رسائی ہوتی ہے یا باطل کو رفع کیا جاتا ہے۔ اور یہ وہ حیلے ہیں جو کسی شرعی اصول، قاعدے اور ضابطے کو منہدم نہیں کرتے اور نہ ہی کسی شرعی مصلحت سے متصادم ہوتے ہیں۔

جائز حیلوں کی اقسام: جائز حیلوں کی تین اقسام ہیں:

۱۔ پہلی قسم یہ ہے کہ حیلے تو ناجائز ہوں لیکن ان کے ذریعے کسی جائز یا مباح چیز یا عمل تک رسائی حاصل کی جائے۔ جیسے کہ ایک شخص کا کسی دوسرے شخص پر کوئی حق ہو لیکن وہ اس کا انکار کرے اور صاحب حق کے پاس کوئی گواہ بھی نہ ہو۔ تو ایسی صورت میں صاحب حق جھوٹے گواہ لا کر ان سے اپنے حق کے لئے گواہی دلوائے۔ حالانکہ حقیقت میں ان گواہوں کو صاحب حق کے حق کا کچھ علم نہیں ہوتا اور نہ ہی انہیں اس معاملے کی حقیقت معلوم ہوتی ہے۔

ایک شخص نے اپنی بیوی کو تین طلاقیں دے دی اور پھر طلاق دینے سے منکر ہو گئے۔ عورت کے پاس کوئی گواہ نہیں ہے۔ اس لئے وہ ایسے لوگوں سے گواہی دلواتی جنہوں نے شوہر کو طلاق دیتے ہوئے نہیں سنا۔ یعنی

گواہ تو جھوٹے ہیں لیکن جس بات کے لئے وہ گواہی دے رہے ہیں وہ حقیقت میں صحیح ہے۔ اسی طرح ایک شخص کا کس پر قرض ہے اور قرض لینے والے کی کوئی امانت اس کے پاس رکھی ہوئی ہے۔ قرضدار کا انکار کرتا ہے تو قرض دینے والا اس امانت سے منکر ہو جاتا ہے۔ جو مقروض کی طرف سے اس کے پاس رکھی ہوئی ہے۔

ان حیلوں کی ایک مثال یہ بھی ہے کہ بیوی اپنے شوہر پر نان و نفقہ کا جھوٹا دعویٰ کر دے اور شوہر اس نان و نفقہ کے جھوٹے دعوے سے بچنے کے لئے کہے کہ اس نے مجھے اپنے آپ سے متمتع ہونے کے لئے خود کو میرے سپرد نہیں کیا یا شوہر جھوٹے گواہ قائم کرے کہ اس کی بیوی بد اخلاق یعنی نشور کی مرکتب ہوئی ہے۔

۲۔ اس قسم کے حیلوں کی مثالیں وہ اسباب ہیں جن کو شارع نے ان کی مسببات کے حصول کا ذریعہ بنایا ہے۔ مثلاً بیع یعنی خرید و فروخت کسی چیز کے مالک بننے کا سبب ہے اور اجارہ منافع کے حصول کا جائز ذریعہ ہے۔ اور اس طرح دوسرے عقود اور معاہدات ہیں۔ اس قسم میں وہ حیلے بھی شامل ہوتے ہیں جو کسی فائدے کو حاصل کرنے اور کسی نقصان و ضرر کو رفع کرنے کے لئے اختیار کئے جاتے ہیں۔

۳۔ تیسری قسم میں وہ حیلے آتے ہیں جو دراصل کسی جائز اور مباح مقصد و عمل یا چیز کے حصول کا ذریعہ نہ ہوں لیکن حیلہ کرنے والا ان کو جائز مقصد کے حصول کا ذریعہ بنائے۔ ان حیلوں کی مثال گفتگو میں اپنائی جانے والی جائز معاریض^(۵) ہیں۔ یعنی اپنے مقصد کو مبہم یا غیر واضح اور عدم صراحت کے ساتھ توریے کی صورت میں بیان کیا جائے۔

جائز حیلوں میں بعض وہ ہیں جن کے جواز میں کوئی اختلاف نہیں بلکہ سب ان کے جواز پر متفق ہیں۔ جبکہ بعض ایسے ہیں کہ جن کے جواز میں شک اور تردد کا عنصر پایا جاتا ہے۔ اس لئے فقہاء، اور علماء کے درمیان ان کے جواز میں اختلاف پایا جاتا ہے۔

ناجائز حیلے:

یہ وہ حیلے ہیں جو کسی ناجائز اور حرام چیز یا غرض اور مقصد تک پہنچنے اور اسے حاصل کرنے کے لئے ذریعے کے طور پر اختیار کئے جاتے ہیں۔ یا دوسروں کے حقوق ہڑپ کرنے، باطل کو حق کا جامہ پہنانے اور اس میں جواز یا حق کا شبہ پیدا کرنے کے لئے ان کو ذریعہ بنایا جاتا ہے اور یہ وہ حیلے ہوتے ہیں جو کسی شرعی اصول، قاعدے یا ضابطے کو منہدم کرتے ہیں کسی شرعی مصلحت سے متصادم ہوتے ہیں۔

امام ابن قیمؒ نے اس قسم کے حیلوں پر بہت طویل بحث کی ہے اگرچہ ان کے اندازِ بیاں سے تو یہی معلوم ہوتا ہے کہ حیلے مطلقاً ناجائز اور باطل ہیں اور کسی قسم کا حیلہ بھی جائز نہیں ہے۔ لیکن بالعموم فقہاء اور آئمہ کی رائے ان سے مختلف ہے۔ حیلوں کی مختلف اقسام ہیں جن میں سے بعض جائز ہیں اور بعض ناجائز مانے جاتے ہیں، اسلامی فقہ کے مصادر ان سے بھرے پڑے ہیں اور علماء و فقہاء کی اس تقسیم اور تنویج کو رد نہیں کیا جاسکتا۔ بہر حال امام ابن قیمؒ ایک حق گو اور حق پرست فقیہ، امام اور عالم ہیں، معقولات و منقولات ہیں۔ ان کے موقف سے اختلاف تو کیا جاسکتا ہے لیکن ان کی رائے کو کلی طور پر رد نہیں کیا جاسکتا۔ اور یہ بھی عین ممکن ہے کہ امام ابن قیمؒ کا دیگر آئمہ فقہائے کرام کے ساتھ صرف تعبیر کا اختلاف ہو، مقصد اور غرض میں کوئی اختلاف نہ ہو۔ قرآن و سنت کی نصوص سے بھی دونوں موقف مستنبط کرنے کی گنجائش موجود ہے۔ (۷)

ناجائز حیلے تین قسم کے ہیں: (۸)

- ۱۔ پہلی قسم یہ ہے کہ حیلہ حرام اور ناجائز ہو اور اس کو اختیار کرنے کی غرض بھی حرام اور ناجائز کا حصول ہو۔ مثلاً ایک آدمی نے اپنی بیوی کو تین طلاقیں دیدیں۔ اب اسے دوبارہ اپنے لئے حلال کرنے کی عار اور شرم سے بچنے کے لئے حیلہ اختیار کرے اور پہلے نکاح کے فاسد ہونے کا دعویٰ کر دے اور کہے کہ ولی فاسق تھا یا گواہ فاسق تھے۔ اس لئے نکاح فاسد تھا۔ اور چونکہ نکاح فاسد میں طلاق دینا صحیح نہیں ہے۔ اس لئے طلاق نہیں ہوئی۔
- ۲۔ دوسری قسم یہ ہے کہ حیلہ اپنی ذات میں جائز ہو لیکن اس کو ناجائز اور حرام کے حصول کا ذریعہ بنایا جائے۔ مثلاً کوئی ڈاکہ ڈالنے یا کسی معصوم کی جان لینے کے لئے سفر کرے تو یہاں سفر تو جائز ہے لیکن اسے ایک ناجائز کام یعنی ڈاکہ زنی اور قتل ناحق کے لئے وسیلہ بنایا گیا ہے۔
- ۳۔ تیسری قسم یہ ہے کہ حیلہ ناجائز اور حرام کے لئے وسیلہ نہ بنایا گیا ہو بلکہ جائز اور مباح کے حصول کا وسیلہ ہو لیکن حیلہ کرنے والا اسے حرام اور ناجائز کے حصول کا وسیلہ بنا دے مثلاً ایک قریب المرگ مورث اپنے وارث کے لئے وصیت کرے اور اس کے لئے حیلہ یہ اختیار کرے کہ وارث کے لئے ثبوت حق کا اقرار کرے اور اس اقرار کو وارث کے لئے وصیت کرنے کا وسیلہ بنائے۔ تو اقرار حق ایک جائز وسیلہ ہے لیکن اس کو وارث کے لئے وصیت کا ذریعہ بنانا ناجائز ہے۔ کیونکہ وارث کے لئے وصیت نہیں کی جاسکتی۔ رسول کریم ﷺ کا فرمان ہے: ”ألا لا وصية لوارث“ خبردار! وارث کے لئے کوئی وصیت نہیں ہے۔

جائز حیلوں کے اثبات کے دلائل: (۹)

جائز حیلوں کی تعریف اور ان کی وضاحت و تفصیل بیان کی جا چکی، اب ان حیلوں کے اثبات کے دلائل دیئے جاتے ہیں۔

ا- اللہ تعالیٰ کا ارشاد ہے: ”إلا المستضعفين من الرجال والنساء والولدان لا يستطيعون حيلةً ولا يهتدون سبيلاً“ (۱۰)

ترجمہ: ہاں جو مرد، عورتیں اور بچے واقعی بے بس ہیں اور نکلنے کا کوئی راستہ اور ذریعہ نہیں پاتے۔ یہاں حیلہ سے مراد کفار سے جان چھڑانے اور وہاں سے ہجرت کر کے ان سے نجات پانے کا راستہ ہے۔ اور یہ ایک پسندیدہ اور اچھا فعل ہے جو موجب ثواب ہے۔

ب- جائز اسباب کا اپنے مسبب کے حصول کے لئے استعمال کرنا جائز ہے۔ جیسے کہ زندہ رہنے اور زندگی گزارنے کے لئے کھانا، پینا اور لباس پہننا جائز ہے۔ اسی طرح شرعی عقود و معاہدات میں چاہے وہ واجب ہوں یا مستحب یا مباح، یہ سب اپنے مقاصد و مطالب کے حصول کے حیلے ہیں۔ ظاہر ہے کہ جب حیلہ بھی ایک جائز سبب ہو اور اس کے نتیجے میں حاصل ہونے والا سبب بھی جائز ہو تو ایسے حیلے کی ممانعت کا کوئی مطلب نہیں بنتا۔

ج- بے شک وہ عاجز شخص جس کے پاس اپنی مصلحتوں کے حصول کا راستہ اور حیلہ بوجہ اس کی جہالت اور بے خبری کے نہ ہو تو اس کی اس حالت پر ترس کھایا جاسکتا ہے نہ کہ اسے ایک اچھی حالت قرار دیا جاسکتا ہے کیونکہ اس کے پاس خیر و شر کے ظاہری اور خفیہ طریقوں سے آگاہی اور ان کا تجربہ نہیں ہے تو اپنے جائز اور حلال مقاصد کے لئے جو اللہ رب العالمین اور رسول کریم صلی اللہ علیہ وسلم کو پسند ہیں جائز حیلے استعمال کرنا ایک پسندیدہ عمل ہے۔ یہ گویا شر کے ظاہری اور خفیہ طریقوں کی پہچان اور ان کی معرفت ہے۔ جس کی وجہ سے وہ دھوکہ کھانے اور فریب میں مبتلا ہونے سے بچ سکتا ہے۔

حضرت حذیفہ بن یمان^(۱۱) رضی اللہ عنہ اپنے زمانے کے لوگوں میں سب سے زیادہ شر اور فتنوں کو جاننے والے تھے۔ وہ فرماتے ہیں کہ لوگ رسول پاک ﷺ سے خیر اور بھلائی کے بارے میں پوچھتے تھے جبکہ میں آپ ﷺ سے شر اور برائی کے بارے میں سوال کرتا تھا تا کہ میں اسے جان کر اپنے آپ کو اس میں مبتلا ہونے سے بچا سکوں۔

د- اصل میں حیلوں کے ناجائز ہونے کا سبب یہ ہے کہ وہ کسی اصل شرعی حکم کو منہدم کرتے ہیں یا کسی شرعی

مصلحت سے متصادم ہوتے ہیں۔ پس اگر ان میں یہ وجوہات نہ پائی جائے تو وہ جائز ہوں گے۔ (۱۱)
 ہ۔ شریعت نے جان بچانے کے لئے کلمہ کفر کہہ دینے کی اجازت دی ہے۔ بشرطیکہ دل ایمان پر مطمئن ہو۔ اسی طرح ایک کافر اگر کلمہ پڑھ دے تو وہ اپنی جان بچالے گا۔ جس طرح حدیث میں ہے: ”فَإِذَا قَالُوا لَا إِلَهَ إِلَّا اللَّهُ عَصَمُوا مِنِّي دِمَاءَهُمْ وَأَمْوَالَهُمْ إِلَّا بِحَقِّهِ“ (۱۲) یعنی اگر کلمہ توحید ”لا إله إلا الله“ کا اقرار کر لیں تو وہ مجھ سے اپنی جان اور مال بچالیں گے۔ لایہ کہ وہ کسی حق کی وجہ سے قابل مواخذہ ٹھہریں۔

مذکورہ بالا دونوں حالتوں میں انسان اپنی جان بچانے کے لئے حیلہ اختیار کرتا ہے۔ مسلمان ہونے کی صورت میں اگر اسے دھمکی دی جاتی ہے کہ اگر تم نے کلمہ کفر نہ کہا تو تمہیں جان سے مار دیا جائے گا۔ تو وہ زبان سے کلمہ کفر کہہ کر اپنی جان بچاتا ہے اور کافر ہونے کی صورت میں اسلام کے خوف سے زبان سے کلمہ کا اقرار کر کے اپنی جان بچاتا ہے۔ جبکہ وہ دونوں صورتوں میں وہ دل سے اس بات پر مطمئن نہیں ہوتا جس کو اپنی زبان سے اپنی جان بچانے کے لئے حیلہ کے طور پر کہتا ہے۔ ظاہر ہے کہ جان بچانا ایک دنیاوی غرض ہے جس کے لئے اپنے ضمیر اور اعتقاد کے برعکس زبان سے الفاظ ادا کرنے کا یہ حیلہ جائز رکھا گیا ہے۔ (۱۳)

و۔ بے شک حرام سے حلال کی طرف نکلنا اور گناہوں سے جان چھڑانا ایک وجوہی شرعی حکم ہے۔ اس لئے اس مقصد کے حصول کے لئے اسباب و ذرائع کا استعمال بھی ایک مطلوب شرعی امر ہے۔ اور جائز حیلے اس سے نہیں نکل سکتے۔ اور جائز حیلوں کو اس صورت میں نظر انداز نہیں کیا جاسکتا۔

اللہ تعالیٰ کا فرمان ہے: ”وَأَخَذَ بِيَدِكَ ضَعْفَتًا وَلَا تَحْنُثُ“ (۱۴)

ترجمہ: تنکوں کا ایک مٹھالے اور اس سے مار دے، اپنی قسم نہ توڑو۔

یہ حانث ہونے سے بچنے کے لئے ایک حیلہ تھا۔ نبی کریم ﷺ نے بھی ایک کمزور شخص پر حد جاری کرنے کے لئے اس کے مطابق عمل کیا ہے۔ سنن میں حضرت ابوامامہ بن سہل کی حدیث ہے کہ رسول پاک ﷺ کے انصار صحابہ میں سے بعض نے ان کو بتایا کہ ان میں ایک شخص بیمار ہو گیا اور اتنا لاغر اور کمزور ہوا کہ ہڈیوں پر صرف چمڑا رہ گیا، تو ان میں سے کسی کی لونڈی اس کے پاس داخل ہوئی، وہ اسے دیکھ کر خوش ہوئے اور ان سے اس لونڈی کے ساتھ زنا ہو گیا۔ جب لوگ ان کی عیادت کے لئے آئے تو انہوں نے ان کو اس بات کی خبر دیدی۔ اور کہا کہ رسول پاک ﷺ سے میرے معاملے میں پوچھ کر بتاؤ۔ ان لوگوں نے رسول پاک ﷺ کو سارا واقعہ بتایا اور ساتھ ہی یہ بھی کہا کہ ہم نے اس شخص سے زیادہ بیماری میں کسی کو نہیں دیکھا۔ اگر ہم اسے آپ کے پاس لے کر

آئیں تو اس کی ہڈیاں بوسیدہ اور ریزہ ریزہ ہو جائیں گی۔ وہ فقط ہڈیوں اور ان پر چمڑے سے عبارت ہے۔ آپ ﷺ نے حکم دیا کہ سوشائیں لے کر ان سے اس شخص کو ایک دفعہ مارو۔ (۱۵)

اس واقعے میں خود رسول کریم ﷺ نے حد زنا قائم کرتے ہوئے بیمار شخص کی بیماری اور کمزوری کا خیال کر کے حیلہ برائے نفاذ حد اختیار کیا جس سے دونوں مقصد حاصل ہو گئے۔ حد بھی قائم ہو گئی اور بیمار شخص کی جان بھی بچ گئی۔

اس واقعے سے ملتا جلتا ایک اور واقعہ حضرت ابوسعید خدریؓ کی حدیث میں بیان کیا گیا ہے کہ رسول پاک ﷺ نے ایک شخص کو خیبر پر عامل مقرر فرمایا تو وہ آپ ﷺ کے پاس جنیب کھجور (ایک قسم کی کھجور) لے کر آیا۔ آپ نے اس سے پوچھا کیا خیبر کی تمام کھجوریں ایسی ہیں۔ اس نے کہا نہیں اے اللہ کے رسول: ہم دو صاع کھجور دے کر اس کے بدلے میں ایک صاع یہ کھجور لیتے ہیں۔ اور تین صاع دے کر دو صاع یہ کھجور لیتے ہیں۔ آپ نے فرمایا ایسا نہ کیا کرو۔ اپنے کھجور کو دراہم کے بدلے فروخت کرو اور پھر ان دراہم کے بدلے جنیب کھجور خریدو۔ (۱۶)

اس طرح آپ ﷺ نے زیادہ کھجور دے کر اس کے بدلے میں کم کھجور لینے کے اس طریقے سے نکلنے کا راستہ بتایا۔ کیونکہ یہ سود تھا جو جائز نہیں تھا۔ آپ ﷺ نے حلال یعنی دراہم کے بدلے میں کھجور کی خرید و فروخت کی طرف رہنمائی فرمائی۔ یہ صاف اور واضح حیلہ ہے۔

ناجائز حیلوں کے حرام ہونے کے دلائل:

حرام حیلوں کی بنیاد دھوکہ، اشتباہ اور تدلیس پر قائم ہوتی ہے۔ اس طرح کے حیلے اختیار کر کے گویا ایک شخص اللہ تعالیٰ کو دھوکہ دینے کی کوشش کرتا ہے جو قطعاً حرام ہے۔ حرام حیلوں کے لئے جائز، ناجائز ہر طرح کے ذریعے اور وسائل استعمال کئے جاتے ہیں۔ تاکہ حرام اور ناجائز مقاصد و اغراض حاصل کئے جاسکیں۔ متعدد نصوص اس طرح کے ناجائز حیلوں کی قباحت اور ان کے حرام ہونے پر دلالت کرتی ہیں۔

اللہ تعالیٰ کا ارشاد ہے: ”وَلَقَدْ عَلِمْتُمُ الَّذِينَ اعْتَدُوا مِنْكُمْ فِي السَّبْتِ فَقُلْنَا لَهُمْ كُونُوا قِرَدَةً

خاسئین“۔ (۱۷)

ترجمہ: پھر تمہیں اپنی قوم کے ان لوگوں کا قصہ تو معلوم ہی ہے جنہوں نے سبت کا قانون توڑا تھا ہم نے انہیں کہہ دیا کہ بندر بن جاؤ اور اس حال میں رہو کہ ہر طرف سے تم پر دھتکار پھینکا رہے۔

یہاں واقعہ سبت کا ذکر کیا گیا ہے کہ جب اللہ تعالیٰ نے بنی اسرائیل کو ہفتے کے دن مچھلیوں کا شکار کرنے سے منع کیا تو انہوں نے اس کے لئے ایک خاص چال چلی اور یہ حیلہ کیا کہ سب کے دن دریا کا پانی کاٹ لائے، جب ہفتہ کے دن مچھلیاں ان کے بنائے ہوئے حوض میں آجائیں تو نکلنے کا راستہ بند کر دیتے اور اگلے دن اتور کو جا کر پکڑ لاتے۔ تاکہ ہفتہ کے دن شکار کرنا صادق نہ آئے“ (۱۸)

یہ ایک ناجائز حیلہ تھا جس کے ذریعے انہوں نے سبت کے قانون کو توڑا۔ اللہ ان کے دلوں کا حال جانتا تھا۔ اس لئے اس نے ان کے اس نتیجہ فعل پر ان کو سخت عذاب میں مبتلا کیا۔ اگرچہ انہوں نے بظاہر مباح کام کیا لیکن درحقیقت انہوں نے اللہ کے حکم کی نافرمانی کی۔ اسی طرح اللہ تعالیٰ نے بھی ان کی ظاہری صورت بدل کر انہیں بندر بنا دیا اور باطن ان کی انسانی صفات باقی رکھیں۔ (۱۹)

اس طرح کا ایک اور واقعہ ہے جو سورہ قلم میں بیان ہوا ہے۔ اور وہ یہ ہے کہ طائف کے ایک باغ والوں نے فقراء و مساکین کو اپنے باغ سے کچھ دینے سے بچنے کے لئے یہ حیلہ سوچا کہ صبح سویرے باغ میں پہنچ کر فقراء و مساکین کے آنے سے پہلے ہی پھل کاٹ لیں تاکہ انہیں کچھ نہ دینا پڑے۔ اللہ تعالیٰ جو دلوں کا حال جانتا ہے اس نے ان کی بدبیتی کی ان کو یہ سزا دی کہ ان کے باغ میں پہنچنے سے پہلے رات کو آسمانی آگ کے ذریعے ان کے اس باغ کو بھسم کر کے رکھ دیا۔ قرآن کریم میں اس واقعے کی منظر کشی اس طرح کی گئی ہے: فرمایا:

”إنا بلونهم كما بلونا أصحاب السبت، إذ أقسموا ليصرمونها۔۔۔۔۔ ألم لكم ألا

تسبحون“ (۲۰)

”ہم نے ان (اہل مکہ) کو اس طرح آزمائش میں ڈالا ہے۔ جس طرح ایک باغ کے مالکوں کو آزمائش میں ڈالا تھا۔ جب انہوں نے قسم کھائی کہ صبح سویرے ضرور اپنے باغ کے پھل توڑیں گے اور وہ کوئی انتشار نہیں کر رہے تھے۔ رات کو وہ سوئے پڑے تھے کہ تمہارے رب کی طرف سے ایک بلا اس باغ پر پھر گئی۔ اور اس کا ایسا حال ہو گیا جیسے کٹی ہوئی فصل ہو۔ صبح ان لوگوں نے ایک دوسرے کو پکارا کہ اگر پھل توڑنے ہیں تو صبح سویرے ہی اپنی کھیتی کی طرف نکل چلو۔ چنانچہ وہ چل پڑے اور آپس میں چپکے چپکے کہتے جاتے تھے کہ آج کوئی مسکین تمہارے پاس باغ میں نہ آئے۔ وہ کچھ نہ دینے کا فیصلہ کئے ہوئے صبح سویرے جلدی جلدی اس طرح وہاں گئے جیسے کہ وہ (پھل توڑنے پر) قادر ہوں۔ مگر جب باغ کو دیکھا تو کہنے لگے۔ ”ہم راستہ بھول گئے ہیں،۔۔۔ نہیں، بلکہ ہم محروم رہ گئے“۔ ان میں سے جو سب سے بہتر آدمی تھا اس نے کہا ”میں نے تم سے کہا

نہ تھا کہ تم تسبیح کیوں نہیں کرتے“۔ (۲۱)

نا جائز حیلوں کے بارے میں چند احادیث:

۱۔ بنی اسرائیل کے حیلوں کی طرف اشارہ کرتے ہوئے نبی کریم ﷺ نے فرمایا ہے: ”لا تتركبوا ما ارتكبت اليهود فتستحلوا محارم الله بأدنى الحيل“ (۲۱) یعنی تم بنی اسرائیل کی طرح برائیوں اور ناجائز کاموں کا ارتکاب نہ کرو کہ معمولی حیلوں کے بہانے اللہ کی حرام کی ہوئی چیزوں کو حلال کر لو۔

۲۔ حضرت عبداللہ بن مسعودؓ سے روایت ہے کہ ”لعن رسول الله صلى الله عليه وسلم المحلل والمحلل له“، یعنی رسول اللہ ﷺ نے مطلقہ کو حلال کرنے والے اور جس کے لئے وہ حلال کی جاتی ہے دونوں پر لعنت فرمائی ہے۔ (۲۲)

اس حدیث میں جس مسئلے کی طرف اشارہ ہے۔ وہ یہ ہے کہ مسلمان شوہر اپنی بیوی کو تین طلاق مغلط دیدے۔ پھر اس پر نادم اور پریشان ہو اور بیوی کو واپس اپنے نکاح میں لینے کے لئے یہ ناجائز حیلہ اختیار کرے کہ کسی دوسرے مسلمان مرد سے اس مطلقہ سے نکاح کروا کے پھر اسے طلاق دلوائے تاکہ عدت پوری ہونے کے بعد پہلا شوہر دوبارہ اس سے نکاح کر لے۔ حنفی مسلک کے مطابق اگرچہ اس شخص کا اس عورت سے دوبارہ نکاح صحیح ہوگا لیکن اس کے لئے اختیار کردہ یہ حیلہ ناجائز ہے۔ اسی لئے آپ ﷺ نے پہلے شوہر اور دوسرے شوہر دونوں پر لعنت بھیجی ہے۔ کیونکہ یہ اللہ کے دین سے ایک طرح کا مذاق ہے اور اس میں اس خاتون کی بے حرمتی اور رسوائی بھی ہے۔ (۲۳)

۳۔ نیت کے حوالے سے رسول کریم ﷺ کی مشہور حدیث ہے: ”إنما الأعمال بالنيات وإن لكل امرئ ما نوى، فمن كانت هجرته إلى الله ورسوله فهجرته إلى الله ورسوله، ومن كانت هجرته لدنيا يصيبها أو امر يتزوجها فهجرته إلى ما هاجر إليه“ (۲۴)

ترجمہ: یقیناً اعمال کا دار و مدار نیتوں پر ہے اور ہر شخص کے لئے وہی کچھ ہے جس کی اس نے نیت کی، پس جس کی ہجرت اللہ اور اس کے رسول کے لئے ہوگی تو اس کی ہجرت اللہ اور اس کے رسول کے لئے معتبر ہوگی۔ اور جس کی ہجرت دنیا کے پانے کے لئے یا کسی عورت سے شادی کرنے کے لئے ہوگی تو اس کی ہجرت اسی کے لئے سمجھی جائیگی۔

ہجرت بہت بڑی نیکی اور عبادت ہے۔ لیکن اگر ظاہر میں ہجرت کی جائے لیکن باطن کسی دنیوی غرض

کے لئے اسے وسیلے کے طور پر اختیار کیا جائے تو ظاہر ہے اس ہجرت پر ثواب نہیں ملے گا۔ (۲۶)

۱۔ حیلوں کے مذکورہ بحث و تفصیل سے یہ حقیقت واضح ہوگئی کہ حیلوں کی تقسیم ایک اور حوالے سے بھی کی جاسکتی ہے۔ حیلے انفرادی بھی ہو سکتے ہیں جن کا تعلق کسی فرد سے ہو مثلاً ایک شخص حیلہ کرتا ہے یا حیلے اجتماعی بھی ہو سکتے ہیں۔ مثلاً کوئی قوم، جماعت گروہ یا ریاست حیلے کرتی ہیں۔

وہ تمام حیلے جو کرپشن، خیانت بے ایمان جعل سازی ملاوٹ حرص و لالچ، غداری، نفس پرستی، ضمیر فروشی ظلم و نا انصافی، استحصال، ذخیرہ اندوزی، وعدہ خلافی حقوق تلفی، غصب و فحاشی و عریانی، فسق و فجور، سرکشی، بغاوت، خباثت، قطعہ رحمی، سازش، قطع وغیرہ تمام گناہوں اور برائیوں کے لئے قانونی جواز کے راستے بن جاتے ہیں وہ ناجائز اور حرام ہیں اس کے برعکس وہ حیلے جو حقوق کے حصول مظلوموں کی فریادری اور غریب و فقیر کی امداد بیوہ اور یتیم کی دادرسی اور پرورش و انصاف کی فراہمی۔ جبر و ظلم و زیادتی دفاع، خواہشات نفس پر کنٹرول رشوت و کرپشن کا انسداد، فساد و بد امنی سے نجات، دہشتگردی کا خاتمہ اور حلال رزق کی کمائی کے لئے آسانی روزگار کی فراہمی، جائز سفارش حق پرستی کا رجحان اور ایک پاکیزہ پرامن، مہذب، بااخلاق، خوشحال معاشرہ بنانے کے لئے حالات سازگار کرنے کی تمام وسائل و ذرائع اور حیلے جائز۔ حق بلکہ مستحسن اور کار ثواب ہے۔

حیلوں کی یہ تقسیم خاندان، معیشت، عدالت، سیاست اور ریاست الغرض زندگی کے تمام ہر شعبوں پر لاگو ہوتی ہے۔ اور اس لئے زندگی کے مختلف شعبوں میں بے ایمانی، ظلم و زیادتی اور حق تلفی اور خیانت وغیرہ ناجائز حیلوں میں شمار ہوں گے۔

حوالہ جات

- ۱۔ لسان العرب، ابن منظور الافریقی، الصحاح للجوہری، مادة حول)
- ۲۔ المصباح المنیر، فی غریب الشرح الکبیر، (مادہ حول)
- مفردات القرآن، اصفہانی، کلمہ (حول)
- ۳۔ الاشباہ والنظائر، ابن نجیم، ص ۴۰۵۔
- ۴۔ موسوعۃ الفقہ الاسلامی، کویت، ص ۳۳۰/۱۸

- ۵۔ معجم لغۃ الفقہاء، قلعہ جی، ص ۴۳۷
- مصباح اللغات، اردو، ص ۵۴۴
- ۶۔ اعلام الموقعین، ابن قیم، ص ۳۳۵/۳
- الموافقات للشاطبی، ۱۹۸/۴
- ۷۔ اعلام الموقعین: ۳۳۵/۳
- ۸۔ موسوعۃ الفقہ الاسلامی، ۳۳۱/۱۸
- ۹۔ المہبوط للسرخی، ۳۰/۳۰۹، ۲۱۰۔
- ۱۰۔ النساء: ۹۸
- ۱۱۔ موسوعۃ الفقہ الاسلامی، ۳۳۲/۱۸
- ۱۲۔ صحیح مسلم، مسلم بن حجاج، کتاب الایمان، باب الأمر بقتال الناس، حق یقولوا لا إله إلا اللہ۔
- ۱۳۔ سورۃ، ص ۴۴/۳۸
- ۱۴۔ المہبوط للسرخی، ۳۰/۲۱۴
- ۱۵۔ صحیح ابن ماجہ، حدیث رقم، ۲۰۸۶۔
- سنن ابوداؤد، حدیث رقم: ۴۴۴۶
- ۱۶۔ مشکوٰۃ المصابیح۔
- ۱۷۔ سورۃ البقرہ: ۶۵/۲
- ۱۸۔ تفسیر ماجدی، ص ۲۸
- ۱۹۔ تفسیر عثمانی، ص ۲۲۷
- ۲۰۔ سورۃ القلم، ۱۷/۶۸
- ۲۱۔ تفسیر الجامع لإحكام القرآن، قرطبی، ۱۸/۲۳۹ تا ۲۴۵
- ۲۲۔ تفسیر ابن کثیر، سورۃ بقرہ: ۶۵، ج ۱/۱۰۸
- ۲۳۔ سنن الترمذی، کتاب الطلاق، باب وقال الترمذی حسن صحیح۔
- ۲۴۔ المہبوط، ۲۰۹ تا ۲۱۵

- ۲۵۔ صحیح البخاری، کتاب الإیمان باب الوحي،
 ۲۶۔ فتح الباری، ابن حجر کتاب الخلیل باب فی ترک الخلیل، ص ۳۲۹/۱۲۔
 ۲۷۔ تفہیم القرآن، ابوالاعلیٰ مودودیؒ، ص ۳۲۲/۳۔

مصادر ومراجع

- ۱۔ لسان العرب، ابن منظور الأفریقی، محمد بن مکرم نشر ادب حوزه قم ایران۔
 والصحاح، تاج اللغة وصحاح العربية، اسماعیل بن حماد، مادہ (حول)
 ۲۔ المصباح المنیر، مادہ (حول) ط/۸/۱۳۷۸ھ/۱۹۵۶، دارالعلم للملایین، ص ۴۰۵۔
 ۳۔ الاشباہ والنظائر، ابن نجیم دارالہلال، ۱۹۹۹ء۔
 ۴۔ موسوعة الفقه الاسلامی، الجزء ۱۸/۳۲۸، وزارة الاوقاف والشؤون الإسلامية، ط ۲/۱۴۱۰ھ/۱۹۹۰، ذات السلال کویت۔
 ۶۔ أعلام الموقعین عن کلام رب العالمین، شمس الدین، ابو عبد اللہ محمد بن ابی بکر، ابن قیم الجوزیة دار الخلیل بیروت ۱۹۷۳ء، ۳/۳۳۵۔
 ۷۔ الموافقات للشاطبی، ابواسحاق ابراہیم الشاطبی دار الفکر، ۱۹۸-۲۰۔
 ۸۔ مجمع لغة الفقہاء، د/رواس قلجی، دار النفاکس، بیروت، ط ۱۴۰۵ھ/۱۹۸۵ء، ص ۳۳۷۔
 ۹۔ مصباح اللغات، اردو، مولانا عبد الحفیظ بلیاوی، ص ۵۴۳۔
 ۱۰۔ المبسوط للسرْحسی، شمس الدین، دار الفکر بیروت، ۱۴۰۶ھ، ۱۹۸۶م۔
 ۱۱۔ موسوعة الفقه الاسلامی، ۱۸/۳۳۲۔
 ۱۲۔ صحیح البخاری، کتاب الإیمان باب اسلامک پبلشرز، لاہور، اچھرہ۔
 ۱۳۔ فتح الباری، ابن حجر احمد بن علی، دار الفکر، بیروت، ۳۲۹/۱۲۔
 ۱۴۔ صحیح مسلم، مسلم بن الحجاج القشیر، کتاب الإیمان، باب الأمر، بقتال الناس فی یقولاً۔
 ۱۵۔ سنن ابی داؤد، حدیث، ص ۴۴۶، سلیمان بن اشعث السجستانی۔
 ۱۶۔ تفسیر ابن کثیر، اسماعیل بن کثیر ومشکاة المصانح، حدیث رقم ۲۶۸۔

- ۱۷۔ سنن الترمذی، محمد بن عیسیٰ الترمذی، کتاب الطلاق، وقال حسن صحیح۔
- ۱۸۔ سنن ابن ماجہ، حدیث رقم: ۲۰۸۷۔
- ۱۹۔ تفسیر ماجدی، مولانا عبدالماجد دریا آبادی، تاج کمپنی لمیٹڈ، کراچی، ص ۲۸۔
- ۲۰۔ تفسیر عثمانی، مولانا شبیر احمد عثمانی، مجمع ملک فہمدینیہ منورہ، ص ۲۷۔
- ۲۱۔ تفسیر الجامع لأحكام القرآن القرطبي، ابو عبد اللہ محمد بن احمد، دار الفکر بیروت، سورۃ قلم، القرطبي، ص ۲۳۹-۲۴۵۔
- ۲۲۔ مشکاة المصابیح، محمد بن عبد اللہ الترمذی، مطبع المجتہبائی دہلی ہند۔
- ۲۳۔ الصحاح تاج اللغة وصحاح القرية، للجوهري، اسماعيل بن حماد، ط ۱/۱۳۷/۱۹۵۶م، دار العلم للملايين مادة (حول)۔